

**गणतंत्र दिवस समारोह से लौटे एन०सी०सी० कैडेट्स के स्वागत समारोह में  
महामहिम राज्यपाल श्री फागू चौहान का सम्बोधन**

(दिनांक-02.02.2023, समय-3:00 बजे अपराह्न, स्थान-राजभवन परिसर, पटना)

नई दिल्ली में आयोजित 74वें गणतंत्र दिवस समारोह के राष्ट्रीय परेड में भाग लेकर लौटे आप सब एन०सी०सी० कैडेट्स का राजभवन के 'एट होम कार्यक्रम' में मैं हार्दिक स्वागत करता हूँ।

आपने कड़ाके की ठंढ का सामना करते हुए प्रतिकूल परिस्थितियों में भी कठिन परिश्रम और दृढ़ निष्ठा के बल पर जिस जोश और उत्साह के साथ वहाँ उत्कृष्ट प्रदर्शन किया, वह वास्तव में अत्यंत सराहनीय है। आपने राष्ट्रीय परेड में भाग लेकर बिहार एवं झारखंड के साथ-साथ पूरे देश का गौरव बढ़ाया है। मैं आप सब कैडेट्स तथा इस आयोजन के लिए अपने कुशल मार्ग निर्देशन में आपको तैयार करने वाले सैन्य अधिकारियों, जे०सी०ओ०, एन०सी०ओ०, जी०सी०आई० और ए०एन०ओ० की पूरी टीम को बधाई और शुभकामनाएँ देता हूँ।

आज यहाँ आपके द्वारा लगायी गई प्रदर्शनी से भारत की निरंतर बढ़ती सैन्य क्षमता का परिचय मिलता है और हमें गर्व व संतोष होता है कि हम अपने देश की सुरक्षा में सक्षम हैं तथा हमारी सैन्य शक्ति विश्व में किसी से कम नहीं है। आपके द्वारा प्रस्तुत रंगारंग सांस्कृतिक कार्यक्रमों को देखकर मुझे काफी प्रसन्नता हुई है। बिहार एवं झारखंड की लोक संस्कृति पर आधारित यह प्रस्तुति अत्यंत सराहनीय है।

वर्ष 1948 में अपनी स्थापना से लेकर आज तक के लंबे सफर में राष्ट्रीय कैडेट कोर ने पूरी सजगता, तत्परता और निष्ठा के साथ अपने उद्देश्यों को पूरा करने का प्रयास किया है तथा 'एकता और अनुशासन' के आदर्श वाक्य के साथ इक्कीसवीं सदी की चुनौतियों का सामना करने के लिए आगे बढ़ रहा है। यह संतोष और प्रसन्नता का विषय है कि एन०सी०सी० के माध्यम से हमारे देश में ऐसे लाखों युवा तैयार हो रहे हैं, जो राष्ट्रीय एकता, सामाजिक समरसता, साझी सांस्कृतिक विरासत और संवैधानिक मर्यादाओं के प्रति पूरी तरह निष्ठावान और प्रतिबद्ध हैं।

एन०सी०सी० युवाओं के सर्वांगीण विकास हेतु सचेष्ट है। इसके द्वारा दिये जाने वाले संस्थागत प्रशिक्षण में सेना, नौसेना और वायु सेना से संबंधित बुनियादी सैन्य प्रशिक्षण शामिल है। यह अपने कैडेट्स में साहस, नेतृत्व तथा खेल व टीम भावना के गुणों को विकसित करने हेतु भी प्रशिक्षण प्रदान करता है। इसके अतिरिक्त एन०सी०सी० कैडेट्स द्वारा सामाजिक हितों के विभिन्न कार्य जैसे- रक्तदान शिविरों का आयोजन, वयस्क साक्षरता अभियान, दहेज एवं नशा उन्मूलन अभियान तथा कन्या भ्रूण हत्या के प्रति जागरूकता पैदा करना आदि तत्परतापूर्वक किये जाते हैं। वृक्षारोपण, पर्यावरण संरक्षण, स्वच्छता अभियान, आपदा प्रबंधन, ट्रैफिक कम्युनिटी पुलिसिंग, एच०आई०वी० के प्रति जागरूकता पैदा करने तथा गाँवों को अपनाने जैसे कार्यों में भी इनकी सहभागिता रहती है। पटना एवं राज्य के अन्य शहरों में यातायात जागरूकता और प्रबंधन कार्यक्रम में भी एन०सी०सी० कैडेट्स अपना योगदान दे रहे हैं।

मेरी कामना है कि एन०सी०सी० के कैडेट्स तेजस्वी एवं ऊर्जावान हों तथा नैतिक एवं चारित्रिक मूल्यों को धारण करते हुए देश के समग्र विकास और एक बेहतर समाज के निर्माण हेतु सतत प्रयत्नशील रहें। मैं भविष्य की उपलब्धियों के लिए उन्हें ढेर सारी शुभकामनाएँ देता हूँ। आप सबको बहुत-बहुत धन्यवाद।

जय हिन्द !!